

पहले मुख्य समाचार।

- प्रधानमंत्री नरेन्द्र मोदी आज दिन में ग्यारह बजे मन की बात कार्यक्रम में देश-विदेश के लोगों के साथ साझा करेंगे अपने विचार। आकाशवाणी और दूरदर्शन के सभी नेटवर्क पर होगा प्रसारण।
- मुख्यमंत्री योगी आदित्यनाथ ने लखनऊ में दो दिवसीय वरिष्ठ पुलिस अधिकारी सम्मेलन का किया शुभारंभ। कहा-रूल ऑफ लॉ का उदाहरण प्रस्तुत कर रहा प्रदेश।
- मुख्यमंत्री ने प्रयागराज में आयोजित होने वाले माघ मेला-दो हजार छब्बीस की तैयारी इकतीस दिसम्बर तक पूरी कर लेने के दिये निर्देश। कहा-श्रद्धालुओं की सुरक्षा सरकार की सर्वोच्च प्राथमिकता।
- प्रदेश में कड़ाके की ठंड और कोहरे के कारण जनजीवन प्रभावित। मौसम विभाग ने अगले दो दिनों के लिए घने कोहरे और शीत दिवस का जारी किया ऑरेंज अलर्ट।

प्रधानमंत्री नरेन्द्र मोदी आज दिन में ग्यारह बजे आकाशवाणी से मन की बात कार्यक्रम में अपने विचार साझा करेंगे। यह इस मासिक रेडियो कार्यक्रम की 129वीं कड़ी होगी। कार्यक्रम आकाशवाणी और दूरदर्शन के समूचे नेटवर्क, एआईआर न्यूज वेबसाइट और न्यूज ऑन एआईआर मोबाइल एप पर प्रसारित होगा। आकाशवाणी समाचार, दूरदर्शन समाचार और प्रधानमंत्री कार्यालय तथा सूचना और प्रसारण मंत्रालय के यूट्यूब चैनलों पर भी यह कार्यक्रम सीधा प्रसारित होगा। आकाशवाणी से हिन्दी प्रसारण के तुरंत बाद कार्यक्रम का क्षेत्रीय भाषाओं में भी प्रसारण होगा।

मुख्यमंत्री योगी आदित्यनाथ ने कहा है कि पिछले साढ़े आठ वर्ष में उत्तर प्रदेश पुलिस के किये गये प्रयासों से लोगों के मन में राज्य के प्रति धारणा बदली है। प्रदेश 'रूल ऑफ लॉ' का बेहतरीन उदाहरण प्रस्तुत कर रहा है। मुख्यमंत्री कल लखनऊ स्थित पुलिस मुख्यालय में आयोजित दो दिवसीय वरिष्ठ पुलिस अधिकारी सम्मेलन को सम्बोधित कर रहे थे। इस सम्मेलन के बीट पुलिसिंग सत्र में मुख्यमंत्री ने 'यक्ष एप' लॉन्च किया। इस एप में अपराधियों का थानावार डेटाबेस, बीट सत्यापन की जवाबदेही, संदिग्धों की एआई पहचान और गैंग लिंक एनालिसिस जैसी उन्नत सुविधाएं शामिल हैं। प्रस्तुत है एक रिपोर्ट-

दो दिवसीय वरिष्ठ पुलिस अधिकारी सम्मेलन में साइबर अपराध, मानव तस्करी, सोशल मीडिया से जुड़े मुद्दों सहित कानून-व्यवस्था से संबंधित विभिन्न चुनौतियों पर चर्चा हो रही है। कार्यक्रम को लेकर पुलिस महानिदेशक राजीव कृष्ण ने बताया कि पुलिस मंथन केवल एक औपचारिक सम्मेलन नहीं है, बल्कि यह भविष्य की आवश्यकताओं को ध्यान में रखते हुए तैयार की गई एक सुविचारित और लक्ष्य-आधारित पहल है, जिससे उत्तर प्रदेश में कानून-व्यवस्था को और अधिक सशक्त बनाया जा सके। समाचार कक्ष से राघवेंद्र त्रिपाठी।

वर्ष-दो हजार पच्चीस में प्रदेश की विकास यात्रा में कई उपलब्धियां हासिल हुईं। इस वर्ष धार्मिक और सांस्कृतिक पर्यटन ने इस यात्रा में नए आयाम जोड़े। प्रभु श्रीराम लला की प्राण प्रतिष्ठा के बाद से ही अयोध्या के विकास में निरंतर वृद्धि हुई है। अयोध्या के विधायक वेदप्रकाश गुप्ता ने बताया कि विकास के पैमाने पर अयोध्या को विश्वस्तरीय पहचान मिली है।

अयोध्या तो इस समय विशिष्ट नगरी बन रही है। अयोध्या का दिव्य भव्य प्रभु राम का मंदिर अलौकिक अद्भुत आज पूरे विश्व की निगाहें अयोध्या की तरफ है और माननीय यशस्वी प्रधानमंत्री नरेन्द्र मोदी जी का यह ऐतिहासिक कार्यकाल है जिसमें हजारों वर्षों के संघर्ष के बाद अयोध्या में प्रोग्राम का दिव्य भव्य राम मंदिर मूर्त रूप ले रहा है और अयोध्या विकसित हो रही है।

अयोध्या में भगवान श्रीरामलला की प्राण प्रतिष्ठा की दूसरी वर्षगांठ प्रतिष्ठा द्वादशी आगामी इकतीस दिसंबर को मनाई जाएगी। प्रतिष्ठा द्वादशी को लेकर श्रीरामजन्मभूमि तीर्थ क्षेत्र ट्रस्ट की तरफ से व्यापक कार्यक्रमों का आयोजन किया जा रहा है। इसी क्रम में कल से पांच दिनों तक चलने वाले धार्मिक अनुष्ठान की शुरुआत हो गयी। इस दौरान उत्सव विग्रह की पालकी यात्रा भी निकाली गई।

वर्ष- दो हजार पच्चीस भारत की विकास यात्रा में एक निर्णायक अध्याय के रूप में जाना जाएगा। इस वर्ष ने नीतियों को प्रगति में बदलते और इरादों को साकार होते देखा। विशेष श्रृंखला "सुधारों का वर्ष" में हमारे संवाददाता ने कराधान क्षेत्र में देश की प्रगति की जानकारी दी।

2014 से पहले इतने सारे टैक्स थे यानी एक प्रकार से टैक्स का जंजाल था। एक हजार रुपये की शर्ट पर 170 रुपये टैक्स लगता था। साल 2017 में जब हम जीएसटी लाए तो आने के बाद पहले जीएसटी में 117 से कम होकर के 50 हो गया और अब 22 सितंबर को लागू हुए रेट के बाद एक हजार रुपये के उसी शर्ट पर सिर्फ 35 रुपये टैक्स के रूप में देने होंगे। यह कर सुधार भारतीय अर्थव्यवस्था और नीति निर्माण में विश्वास सरलता और पारदर्शिता लाकर विकास और अनुपालन को बढ़ावा दे रहे हैं। ईशानी यादव के साथ आदर्श, आकाशवाणी समाचार, दिल्ली।

मुख्यमंत्री योगी आदित्यनाथ ने प्रयागराज में आयोजित होने वाले माघमेला-2026 को लेकर इकतीस दिसम्बर तक सारी तैयारी पूरी कर लिए जाने के निर्देश दिए हैं। मेला तैयारियों की समीक्षा करते हुए मुख्यमंत्री ने निर्देश दिए कि देश-विदेश से आने वाले श्रद्धालुओं को सुरक्षित, स्वच्छ और सुव्यवस्थित वातावरण मिले, यह सरकार की सर्वोच्च प्राथमिकता है। बैठक में मुख्यमंत्री ने गृह विभाग को निर्देश दिए कि प्रमुख स्नान पर्वों पर किसी तरह का वीआईपी प्रोटोकॉल न दिया जाए। माघ मेला-2026 का आयोजन तीन जनवरी से पन्द्रह फरवरी तक कुल चौवालीस दिनों का होगा।

प्रमुख सचिव बेसिक शिक्षा एवं माध्यमिक शिक्षा पार्थसारथी सेन शर्मा ने कल अयोध्या में बेसिक एवं माध्यमिक शिक्षा विभाग के अधिकारियों के साथ समीक्षा बैठक की। बैठक के दौरान उन्होंने शिक्षा की गुणवत्ता, विद्यालयों की व्यवस्था और सरकारी योजनाओं के क्रियान्वयन को लेकर अधिकारियों से विस्तृत जानकारी ली। श्री शर्मा उत्तर प्रदेश प्रधानाचार्य परिषद के प्रांतीय सम्मेलन में भी शामिल हुए। इस अवसर पर उन्होंने कहा कि प्रधानाचार्य परिषद के माध्यम से शिक्षा से संबंधित सुझावों और समस्याओं पर शासन स्तर पर विचार किया जाएगा।

उद्देश्य यह है कि एक तरफ हम प्रधानाचार्य के बातों को सुन सकें। वह जो शिक्षा की बेहतरी के लिए कर रहे हैं या उनके जो मुद्दे हैं, उनको सुन सकें और साथ ही सरकार की ओर से जो शिक्षा में काम किए जा रहे हैं, जो नए प्रोग्राम चलाए जा रहे हैं, जो नए नीतियां हैं, उसके बारे में उनसे सीधा संवाद कर सकें।

राष्ट्रीय उपभोक्ता हेल्पलाइन से अब तक इकतीस क्षेत्रों में पैतालीस करोड़ रुपये की राशि वापस दिलाने में सफलता मिली है। उपभोक्ता मामले, खाद्य और सार्वजनिक वितरण मंत्रालय ने बताया कि इस पहल के अंतर्गत पिछले आठ महीने में सड़सठ हजार से अधिक शिकायतों का निस्तारण किया गया। मंत्रालय के अनुसार, सर्वाधिक उन्तालीस हजार से अधिक शिकायतें ई-कॉमर्स क्षेत्र की थीं जिनमें बत्तीस करोड़ रुपये की राशि वापस कराई गई। मंत्रालय ने बताया कि उपभोक्ता टोल-फ्री नंबर एक नौ एक पांच पर फोन कर सत्रह भाषाओं में शिकायत दर्ज करा सकते हैं।

सिख धर्म के दशम गुरु और खालसा पंथ के संस्थापक गुरु श्रीगोबिंद सिंह की तीन सौ उत्सवों जयंती कल प्रदेश भर में श्रद्धा-भक्ति और हर्षोल्लास के वातावरण में मनायी गयी। इस अवसर पर प्रदेश के लगभग सभी गुरुद्वारों से प्रभातफेरी निकाली गयी और नगर कीर्तन के आयोजन किये गये। मुख्यमंत्री योगी आदित्यनाथ ने एक सोशल मीडिया पोस्ट के माध्यम से गुरु श्री गोविंद सिंह जी महाराज को नमन किया।

प्रदेश के सभी जिलों में कड़ाके की ठंड पड़ रही है और घने कोहरे के कारण जन-जीवन प्रभावित हो गया है। गोरखपुर सहित सभी पूर्वी जिलों में तापमान में तेजी से गिरावट दर्ज की गयी है। पश्चिमी जिलों में भी सर्द हवा के चलते गलन बढ़ गयी है। मौसम के इस रुख का प्रभाव सड़क, रेल और हवाई यातायात पर भी पड़ा है। वाहनों की रफ्तार धीमी हो गयी है जबकि अधिकांश ट्रेनें विलम्ब से चल रही हैं। कई विमानों की उड़ान रद्द होने की भी खबर है।

प्रदेश सरकार की तरफ से ठंड से राहत और बचाव के लिये प्रयास तेज कर दिये गये हैं। उधर, मौसम विभाग ने अगले दो दिनों के लिए भीषण ठंड की चेतावनी जारी की है। अधिकांश जनपदों में घने कोहरे और शीत दिवस का ऑरेंज अलर्ट जारी किया है। लखनऊ मौसम विज्ञान केंद्र के वरिष्ठ वैज्ञानिक अतुल कुमार सिंह ने कहा कि निचले क्षोभमंडल में बनी परतों के कारण घने कोहरे और शीत दिवस की स्थिति उत्पन्न हुई है।

उत्तर प्रदेश के निचले क्षोभमंडल में बनी डबल इन्वर्जन लेयर के प्रभाव से आई निम्न क्षोभमंडलीय स्थिरता के कारण उत्तर भारत में बनी घने से अत्यधिक घने कोहरे की परत उत्तर प्रदेश में भी छाई हुई है, जिसके कारण प्रदेश के दिन के अधिकतम तापमान में प्रभावित और पर गिरावट दर्ज होने से कुछ स्थानों पर शीत दिवस से अति शीत दिवस यानी कि कोल्ड डे से सीवियर कोल्ड डे जैसी परिस्थितियां उत्पन्न हो गई हैं।
